

Azərbaycan Respublikası Vergilər Nazirliyinin Kollegiyasının 22 aprel 2019-cu il tarixli 1917050000005500 nömrəli qərarı ilə təsdiq edilmişdir.

2 nömrəli əlavə

Vergi ödəyicisinin təsərrüfat subyekti (obyekti) üzrə yenidən uçota alınması Qaydası

1. Ümumi müddəalar

1.1. “Vergi ödəyicisinin təsərrüfat subyekti (obyekti) üzrə yenidən uçota alınması Qaydası” (bundan sonra - Qayda) Azərbaycan Respublikasının Vergi Məcəlləsinin (bundan sonra Vergi Məcəlləsi) 34.3-1-ci maddəsinə uyğun olaraq hazırlanmışdır və təsərrüfat subyektinə (obyektinə) malik olan vergi ödəyicilərinin yenidən uçota alınması qaydalarını müəyyən edir.

1.2. Bu Qaydanın müddəaları ən azı bir təsərrüfat subyekti (obyekti) olan vergi ödəyicilərinə şamil edilir. Bu Qaydanın müddəaları mərkəzləşdirilmiş qaydada uçota alınan vergi ödəyicilərinə şamil edilmir.

1.3. Bu Qaydanın 3.1-ci, 4.2-ci və 4.3-cü bəndlərinə uyğun olaraq təsərrüfat subyektinə (obyektinə) malik olan vergi ödəyicilərinin yenidən uçota alınması Vergilər Nazirliyinin təhlil strukturunun iyun ayının 5-dək verdiyi rəy əsasında Vergilər Nazirliyinin uçota nəzarət strukturu tərəfindən vergi ilindən sonrakı ilin yanvar ayında həyata keçirilir. Verilmiş rəyde qeyd edilən vergi ödəyiciləri barədə məlumatlar Maliyyə Nazirliyi ilə razılaşdırılmış formada rəyin alındığı ilin iyun ayının 15-dək Maliyyə Nazirliyinə təqdim edilir.

1.4. Bu Qaydanın 1.3-cü bəndinə uyğun olaraq verilmiş rəyə əsasən vergi ödəyicisinin təsərrüfat subyekti (obyekti) üzrə yenidən uçota alınması həyata keçirildiyi ayda (yanvarda) vergi ödəyicilərinin iş qovluğu hazırlanaraq yeni uçot yeri üzrə vergi orqanına göndərilir. Uçot yerinin dəyişdirilməsi ilə bağlı vergi ödəyicisinin elektron kabinetinə bu Qaydaya əlavə olunmuş formada “Vergi ödəyicisinin təsərrüfat subyekti (obyekti) üzrə yenidən uçota alınma barədə Bildiriş” (Əlavə 1) göndərilir.

1.5. Vergi ödəyicisinin təsərrüfat subyekti (obyekti) üzrə yenidən uçota alınması təqvim ilində bir dəfə həyata keçirilir.

2. Əsas anlayışlar

2.0. Bu Qaydanın məqsədləri üçün aşağıdakı anlayışlardan istifadə olunur:

2.0.1 İqtisadi maraqlar mərkəzi – vergi ödəyicisinin əsas nəzarət orqanlarının yerləşdiyi yerdən asılı olmayaraq, digər təsərrüfat subyektləri (obyektləri), o cümlədən istehsal sahələri ilə müqayisədə vergi ödəyicisinin fəaliyyəti üzrə gəlirlərinin formalaşmasında daha çox iştirak edən təsərrüfat subyektinin (obyektinin), o cümlədən istehsal sahəsinin yerləşdiyi yer;

2.0.2 Vergi orqanı – vergi ödəyicilərinin uçota alınmasını həyata keçirən qurum;

2.0.3 Elektron kabinet – Azərbaycan Respublikası Vergilər Nazirliyi tərəfindən müəyyən edilmiş formada vergi orqanı ilə vergi ödəyicisi arasında bağlanmış müqaviləyə əsasən Azərbaycan Respublikası Vergilər Nazirliyinin informasiya sistemində yaradılan, vergi orqanı tərəfindən verilən kod-parol ilə daxil olmağa imkan verən, vergi ödəyicisi ilə vergi orqanı arasında qarşılıqlı məlumat mübadiləsini təmin edən fərdi elektron səhifə;

2.0.4 Təsərrüfat subyekti (obyekti) - malların (işlərin, xidmətlərin) təqdim edilməsinin həyata keçirildiyi, həmçinin vergi ödəyicisinin gəlirlərinin formalaşmasında iştirak edən yer;

2.0.5 Yenidən uçota alınma - vergi ödəyicisinin hüquqi ünvanı və ya yaşayış yeri üzrə uçotdan çıxarılaraq bu Qaydaların müddəalarına əsasən təsərrüfat subyektinin (obyektinin) olduğu yer üzrə və ya təsərrüfat subyekti (obyekti) uçotdan çıxarıldıqda hüquqi ünvanı və ya yaşayış yeri üzrə uçota alınması.

3. Vergi ödəyicisinin təsərrüfat subyektinin (obyektinin) olduğu ünvan üzrə yenidən uçota alınması

3.1. Vergi ödəyicisinin bir təsərrüfat subyekti (obyekti) olduqda və həmin təsərrüfat subyekti (obyekti) vergi ödəyicisinin olduğu yerdən kənarında olduqda vergi ödəyicisi həmin təsərrüfat subyektinin (obyektinin) olduğu ünvan üzrə bu Qaydanın 1.3-cü bəndinə uyğun olaraq verilmiş rəy əsasında yenidən uçota alınır.

3.2. Vergi ödəyicisinin təsərrüfat subyekti (obyekti) vergi uçotundan çıxarıldıqda, həmin vergi ödəyicisi olduğu yer üzrə yenidən uçota alınır və bu barədə növbəti ayın 20-dək Maliyyə Nazirliyinə məlumat təqdim edilir.

4. Vergi ödəyicisinin iqtisadi maraqlar mərkəzi üzrə yenidən uçot alınması

4.1. Vergi ödəyicisinin iki və daha çox təsərrüfat subyekti (obyekti) olduqda həmin vergi ödəyicisi iqtisadi maraqlar mərkəzinin yerləşdiyi ünvan üzrə yenidən uçota alınır. İqtisadi maraqlar mərkəzinin yerləşdiyi ünvan üzrə yenidən uçota alınma vergi ödəyicisinin müraciəti və ya vergi orqanının təşəbbüsü ilə həyata keçirilir.

4.2. Vergi ödəyicisinin müraciəti əsasında vergi ödəyicisinin iqtisadi maraqlar mərkəzinin yerləşdiyi ünvan üzrə yenidən uçota alınması aşağıdakı qaydada həyata keçirilir:

4.2.1. Vergi ödəyicisinin iqtisadi maraqlar mərkəzinin yerləşdiyi ünvan üzrə yenidən uçota alınması barədə müraciətinə Vergilər Nazirliyinin təhlil strukturu tərəfindən "İnzibati icraat haqqında" Azərbaycan Respublikası Qanununa uyğun baxılır.

4.2.2. Müraciətə baxılmasının nəticəsində vergi ödəyicisinin iqtisadi maraqlar mərkəzi müəyyən olunduğu təqdirdə vergi ödəyicisinin iqtisadi maraqlar mərkəzinin yerləşdiyi ünvan üzrə yenidən uçota alınması bu Qayda ilə müəyyən edilmiş qaydada həyata keçirilir.

4.3. Vergi orqanının təşəbbüsü ilə vergi ödəyicisinin iqtisadi maraqlar mərkəzinin yerləşdiyi ünvan üzrə yenidən uçota alınması hər il iki və daha çox təsərrüfat subyekti (obyekti) olan vergi ödəyicilərinin təsərrüfat subyektləri (obyektləri) üzrə illik gəlirləri müəyyən edilməklə bu Qayda ilə müəyyən edilmiş qaydada həyata keçirilir.

4.4. Vergi ödəyicisinin iqtisadi maraqlar mərkəzi kimi qəbul edilmiş təsərrüfat subyekti (obyekti) vergi uçotundan çıxarıldıqda, həmin vergi ödəyicisinin uçotda olan digər təsərrüfat subyektləri (obyektləri) üzrə illik gəlirləri müəyyən edilərək yenidən uçota alınır.

* * *

“Vergi ödəyicisinin təsərrüfat subyekti (obyekti) üzrə yenidən uçota alınması Qaydası”na

1 nömrəli əlavə

Vergi ödəyicisinin təsərrüfat subyekti (obyekti) üzrə yenidən uçota alınma barədə

BİLDİRİŞ №___

Azərbaycan Respublikası Vergilər Nazirliyi bildirir ki,

(vergi ödəyicisi olan hüquqi şəxsin tam adı və VÖEN-i və ya fiziki şəxsin soyadı, adı, atasının adı və VÖEN-i)

VÖEN

--	--	--	--	--	--	--	--	--	--

Azərbaycan Respublikası Vergi Məcəlləsinin 34.3-1-ci maddəsinə uyğun olaraq
“___” _____ 20__-cu il tarixdən

(yenidən uçota alındığı vergi orqanının adı)

yenidən uçota alınmışsınız.

Bildirişin verilmə tarixi: “___” _____ 20__-cu il.

_____ rəhbəri(müavini) _____

vergi orqanının adı

soyadı, adı və atasının adı

imza